



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້  
ກົມລ້ຽງສັດ ແລະ ການປະມົງ

ມາດຕະຖານປະຕິບັດງານໃນການປະເມີນຄວາມສ່ຽງ ກ່ອນການນໍາເຂົ້າ, ສົ່ງອອກ  
ແລະ ສົ່ງຜ່ານ ແກະ, ແບ້ ມີຊີວິດ ຂອງ ສປປ ລາວ

ລະຫັດມາດຕະຖານ : ມກປ-ລປ-2021-00010  
STDCODE : AFSTD-LF-2021-00010

ນະຄອນຫຼວງວຽງຈັນ, ປີ2021

ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້  
ກົມລ້ຽງສັດ ແລະ ການປະມົງ

ມາດຕະຖານປະຕິບັດງານໃນການປະເມີນຄວາມສ່ຽງກ່ອນການນໍາເຂົ້າ, ສົ່ງອອກ ແລະ ສົ່ງຜ່ານ  
ແກະ, ແບ້ ມີຊີວິດ ຂອງ ສປປ ລາວ

ລະຫັດມາດຕະຖານ: ມກປ-ລປ-2021-00010  
STDCODE : AFSTD-LF-2021-00010

ອົງການສ້າງມາດຕະຖານ:  
ກົມລ້ຽງສັດ ແລະ ການປະມົງ  
ຖະໜົນ ສຸພານຸວົງ, ບ້ານສີຖານເໜືອ, ເມືອງສີໂຄດຕະບອງ,  
ນະຄອນຫຼວງວຽງຈັນ, ສປປ ລາວ, ຕປນ. 6644  
ເບີໂທລະສັບ: +856 21 215242-3  
ເບີໂທລະສານ:+856 21 215141  
ເວບໄຊທ: <http://dlf.maf.gov.la>

ນະຄອນຫຼວງວຽງຈັນ, ປີ 2021

ສາລະບານ

1. ຈຸດປະສົງ.....2

3. ການອະທິບາຍຄຳສັບ .....2

4. ການກະກຽມຄວາມພ້ອມດ້ານບຸກຄະລາກອນ .....3

5. ຂັ້ນຕອນປະຕິບັດສຳລັບຜູ້ຄຳສັດ .....3

6. ຂັ້ນຕອນການປະຕິບັດງານກ່ຽວກັບການອອກໃບອະນຸມັດນຳເຂົ້າ, ສົ່ງອອກ ແລະ ສົ່ງຜ່ານ .....5

8. ຂັ້ນຕອນການປະຕິບັດງານການຄຸ້ມຄອງຄວາມສ່ຽງຫຼັງການນຳເຂົ້າ ແກະ, ແບ້ ມີຊີວິດ.....9

8.1. ສຳລັບ ແກະ, ແບ້ ມີຊີວິດ ນຳເຂົ້າມາ ເພື່ອລ້ຽງເປັນແນວພັນ ..... 9

8.2. ສຳລັບ ແກະ, ແບ້ ມີຊີວິດ ເພື່ອນຳມາຂ້າ ..... 10

8.3. ສຳລັບ ແກະ, ແບ້ ມີຊີວິດ ເພື່ອ ຂົນສົ່ງ ແລະ ນຳອອກ ໄປປະເທດທີ່ 3 .....11

9. ການລາຍງານການນຳເຂົ້າ, ສົ່ງອອກ ແລະ ສົ່ງຜ່ານ ແກະ, ແບ້ມີຊີວິດ ..... 13



## ຄຳນຳ

ການຄ້າ ແກະ, ແບ້ ມີຊີວິດ ມີບົດບາດສຳຄັນຕໍ່ເສດຖະກິດ ແລະ ສັງຄົມ ຂອງ ສປປ ລາວ ແລະ ປະເທດພາກພື້ນແມ່ນ້ຳຂອງ. ຊຶ່ງເຫັນວ່າ ໃນຊຸມປີຜ່ານມາ ໄດ້ມີການນຳ ແກະ, ແບ້ ມີຊີວິດ ຈາກ ສປປ ລາວ ຫຼື ຜ່ານ ສປປ ລາວ ໄປຍັງມີ ສປ ຈີນ ແລະ ສສ ຫວຽດນາມ ນັບມື້ນັບເພີ່ມຂຶ້ນ ຊຶ່ງການຄ້າຂາຍ ແກະ, ແບ້ ມີຊີວິດ ດັ່ງກ່າວນັ້ນ ແມ່ນເປັນຜົນດີ ແຕ່ສ່ວນໃຫຍ່ແລ້ວຍັງແມ່ນການຄ້າທີ່ບໍ່ເປັນທາງການ ແລະ ໄດ້ເກີດຄວາມສ່ຽງຢ່າງໃຫຍ່ຫຼວງ ຕໍ່ ສປປ ລາວ ທີ່ຈະຮັບເອົາພະຍາດປະຈຳຖິ່ນ ຫຼື ພະຍາດຕ່າງຖິ່ນເຂົ້າມາລະບາດຢູ່ ສປປ ລາວເພີ່ມຂຶ້ນ.

ສະນັ້ນເພື່ອເປັນການຫຼຸດຜ່ອນຄວາມສ່ຽງ ແລະ ເຮັດໃຫ້ ສປປ ລາວ ມີ ມາດຕະຖານປະຕິບັດ ທີ່ສອດຄ່ອງກັບກົດໝາຍ, ລະບຽບການ ແລະ ຄຳແນະນຳຂອງອົງການສຸຂະພາບສັດສາກົນ ແລະ ສອດຄ່ອງກັບສັນຍາສິນທິສັນຍາທີ່ ສປປ ລາວ ເຮົາເຂົ້າເປັນພາຄີ ກົມລ້ຽງສັດ ແລະ ການປະມົງ ຈຶ່ງໄດ້ສ້າງມາດຕະຖານສະບັບນີ້ຂຶ້ນ ເພື່ອໃຫ້ ສປປ ລາວ ມີມາດຕະຖານ ການວິເຄາະ ແລະ ຄຸ້ມຄອງຄວາມສ່ຽງ ທີ່ມີປະສິດທິຜົນ ທັງນີ້ ກໍເພື່ອປ້ອງກັນ ແລະ ຫຼຸດຜ່ອນສິ່ງທີ່ເປັນອັນຕະລາຍທີ່ຈະເກີດຂຶ້ນ ຈາກການນຳເຂົ້າ, ສົ່ງອອກ ແລະ ສົ່ງຜ່ານ ແກະ, ແບ້ ມີຊີວິດ ພ້ອມທັງຈະຊ່ວຍຍົກລະດັບ ການຄຸ້ມຄອງການເຄື່ອນຍ້າຍ, ຕິດຕາມ ກວດກາ, ການບັນທຶກ ການຄ້າຂາຍ ແກະ, ແບ້ ມີຊີວິດ ໃຫ້ມີປະສິດທິພາບສູງຂຶ້ນ.

ກົມລ້ຽງສັດ ແລະ ການປະມົງ ຫວັງຢ່າງຍິ່ງວ່າ ມາດຕະຖານສະບັບນີ້ ຈະຊ່ວຍໃຫ້ພະນັກງານ ແລະ ຜູ້ຄ້າຂາຍສັດ ປະຕິບັດ ກົດໝາຍວ່າດ້ວຍການລ້ຽງສັດ ແລະ ສັດຕະວະແພດ ແລະ ນິຕິກຳທີ່ກ່ຽວຂ້ອງ ຂອງ ສປປ ລາວ ແລະ ອົງການຈັດຕັ້ງສາກົນທີ່ກ່ຽວຂ້ອງໃນການປະຕິບັດມາດຕະການດ້ານສຸຂະພາບໄມ, ການຄວບຄຸມພະຍາດສັດຂ້າມຊາຍແດນ, ພະຍາດສັດຕິດຕໍ່ສູ່ຄົນ ແລະ ເກີດການຄ້າສັດທີ່ປອດໄພ, ມີຄຸນນະພາບ, ເພີ່ມມູນຄ່າຂອງສິນຄ້າສັດ ແລະ ຄວາມສາມາດແຂ່ງ ຂັນດ້ານການຄ້າຂອງ ສປປ ລາວ ໃຫ້ເພີ່ມສູງຂຶ້ນ.

ອອກທີ່: ນະຄອນຫຼວງວຽງຈັນ, ວັນທີ **28 DEC 2021**

ອອກໂດຍ: ຫົວກົມລ້ຽງສັດ ແລະ ການປະມົງ



ນ. ວິໄລພອນ ວໍລະພິມ

1. ຈຸດປະສົງ

ມາດຕະຖານການປະຕິບັດງານສະບັບນີ້ ກຳນົດຫຼັກການ, ລະບຽບການ, ມາດຕະການ ແລະ ຂັ້ນຕອນ ກ່ຽວກັບ ການນຳເຂົ້າ, ສົ່ງອອກ ແລະ ສົ່ງຜ່ານ ແກະ, ແບ້ ມີຊີວິດ ເພື່ອຫຼຸດຜ່ອນຄວາມສ່ຽງການເຂົ້າມາ ຂອງພະຍາດສັດ, ວັດຖຸ, ສານເຄມີ ແລະ ອື່ນໆ ທີ່ເປັນອັນຕະລາຍ ທີ່ຈະເກີດຂຶ້ນ ຈາກການນຳເຂົ້າ, ສົ່ງອອກ ແລະ ສົ່ງຜ່ານສັດ ດັ່ງກ່າວ ແນໃສ່ປົກ ປ້ອງການຜະລິດສັດຢູ່ພາຍໃນ ແລະ ສົ່ງເສີມທາງການຄ້າສັດທີ່ປອດໄພ.

2. ຂອບເຂດການນຳໃຊ້

ມາດຕະຖານຂັ້ນຕອນການປະຕິບັດງານສະບັບນີ້ ນຳໃຊ້ສຳລັບ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ກ່ຽວຂ້ອງກັບ ຄຸ້ມຄອງ ແລະ ດຳເນີນ ການນຳເຂົ້າ, ສົ່ງອອກ ແລະ ສົ່ງຜ່ານ ແກະ, ແບ້ ມີຊີວິດ ຢູ່ ສປປ ລາວ.

3. ການອະທິບາຍຄຳສັບ

ຄຳສັບທີ່ນຳໃຊ້ໃນມາດຕະຖານຂັ້ນຕອນການປະຕິບັດງານ ສະບັບນີ້ ມີຄວາມໝາຍ ດັ່ງນີ້:

- 1) ຄວາມສ່ຽງ ໝາຍເຖິງ ຄວາມເປັນໄປໄດ້ຂອງເຫດການທີ່ບໍ່ດີ ໃນການ ກໍ່ຕົວ ແລະ ຂະຫຍາຍຕົວອອກເປັນ ວົງກ້ວາງ ທີ່ຈະມີຜົນກະທົບຕໍ່ ເສດຖະກິດ, ຊີວິດ ແລະ ສຸຂະພາບ ຂອງ ຄົນ ຫຼື ສັດ;
- 2) ການວິເຄາະຄວາມສ່ຽງ ໝາຍເຖິງ ຂະບວນການ ທີ່ປະກອບດ້ວຍ: ການກຳນົດ, ການປະເມີນ, ການຄຸ້ມຄອງ ແລະ ການສື່ສານຄວາມສ່ຽງ;
- 3) ການປະເມີນຄວາມສ່ຽງ ໝາຍເຖິງ ການປະເມີນຄວາມເປັນໄປໄດ້ ຂອງຜົນກະທົບທາງລົບ ຕໍ່ເສດຖະກິດ, ຊີວິດ ແລະ ສຸຂະພາບ ຂອງຄົນ ແລະ ສັດ ທີ່ເກີດຈາກການກໍ່ຕົວ, ເຂົ້າມາກໍ່ຕົວ. ສ້າງຄວາມເສຍຫາຍ ຫຼື ແຜ່ກະຈາຍ ສິ່ງ ທີ່ເປັນອັນຕະລາຍ ຢູ່ໃນ ສປປ ລາວ;
- 4) ການຄຸ້ມຄອງຄວາມສ່ຽງ ໝາຍເຖິງ ຂັ້ນຕອນຂອງການ ກຳນົດ, ຄັດເລືອກ ແລະ ການຈັດຕັ້ງປະຕິບັດມາດ ຕະຖານເພື່ອຫຼຸດຜ່ອນຄວາມສ່ຽງ;
- 5) ເຊື້ອພະຍາດ ໝາຍເຖິງ ຈຸລິນຊີ, ແມ່ກາຟາກ ແລະ ເຊື້ອລາ ທີ່ກໍ່ໃຫ້ເກີດ ຫຼື ປະກອບສ່ວນກໍ່ໃຫ້ເກີດພະຍາດ ໃດໜຶ່ງ;
- 6) ພະຍາດສັດທີ່ຈຳເປັນຕ້ອງແຈ້ງ ໝາຍເຖິງ ພະຍາດສັດຮ້າຍແຮງ ທີ່ສາມາດຕິດຕໍ່ຈາກສັດສູ່ສັດ ຫຼື ຈາກສັດສູ່ ຄົນ, ແຜ່ລາມໄວ, ສົ່ງຜົນກະທົບທາງລົບຕໍ່ຊີວິດ, ເສດຖະກິດ ແລະ ສັງຄົມ ທີ່ອົງການຄຸ້ມຄອງວຽກງານ ລ້ຽງສັດ ແລະ ສັດຕະວະແພດ ກຳນົດ;
- 7) ຜູ້ຄຳສັດ ໝາຍເຖິງ ຜູ້ນຳເຂົ້າ, ສົ່ງອອກ ແລະ ສົ່ງຜ່ານ ແກະ, ແບ້ ມີຊີວິດ;
- 8) ອົງການສັດຕະວະແພດ ໝາຍເຖິງ ອົງການລັດຂອງປະເທດສະມາຊິກຂອງອົງການສຸຂະພາບສັດສາກົນ ທີ່ປະກອບ ມີພະນັກງານ ສັດຕະວະແພດ ແລະ ນັກວິຊາຊີບອື່ນ ທີ່ໄດ້ຮັບມອບໝາຍຈາກອົງການທີ່ມີອຳນາດ ໃຫ້ ຮັບຜິດຊອບ ແລະ ປະຕິບັດວຽກງານດ້ານສຸຂະພາບສັດ;
- 9) ອົງການຄຸ້ມຄອງວຽກງານລ້ຽງສັດ ແລະ ສັດຕະວະແພດ ໝາຍເຖິງ ກະຊວງກະສິກຳ ແລະ ປ່າໄມ້, ພະແນກ ກະສິກຳ ແລະ ປ່າໄມ້ ຂັ້ນແຂວງ, ຫ້ອງການກະສິກຳ ແລະ ປ່າໄມ້ ຂັ້ນເມືອງ, ກົມລ້ຽງສັດ ແລະ ການປະມົງ, ຂະແໜງລ້ຽງສັດ ແລະ ການປະມົງ ແລະ ດ່ານກວດກາສັດຕະວະແພດ;
- 10) ອົງການສຸຂະພາບສັດສາກົນ ໝາຍເຖິງ ອົງການໂອໄອອີ ຫຼື ອົງການຈັດຕັ້ງສາກົນ ທີ່ຮັບຜິດຊອບວຽກງານ ສຸຂະພາບສັດປົກ ແລະ ສັດນ້ຳ;

- 11) ເຈົ້າໜ້າທີ່ສັດຕະວະແພດ ໝາຍເຖິງ ພະນັກງານສັດຕະວະແພດ ຫຼື ພະນັກງານອື່ນທີ່ໄດ້ຮັບມອບໝາຍ ຈາກ ອົງການຄຸ້ມຄອງວຽກງານລ້ຽງສັດ ແລະ ສັດຕະວະແພດ ເພື່ອໃຫ້ປະຕິບັດໜ້າທີ່ ກວດກາດ້ານສັດຕະວະແພດ;
- 12) ການອະນຸມັດ ໝາຍເຖິງ ຂະບວນການ ປະເມີນຄວາມສ່ຽງ, ການພິຈາລະນາ ແລະ ອອກໃບອະນຸມັດນຳເຂົ້າ, ສົ່ງອອກ, ສົ່ງຜ່ານ ແກະ, ແບ້ ມີຊີວິດ ໂດຍອົງການຄຸ້ມຄອງວຽກງານລ້ຽງສັດ ແລະ ສັດຕະວະແພດ ໃຫ້ຜູ້ຄ້າ ສັດ ຕາມເງື່ອນໄຂການນຳເຂົ້າ ທີ່ໄດ້ກຳນົດໄວ້ ໃນມາດຕະຖານສະບັບນີ້;
- 13) ມາດຕະການດ້ານສຸຂະພາບໄມ ໝາຍເຖິງ ມາດຕະການໃດໜຶ່ງ ທີ່ນຳໃຊ້ເພື່ອປົກປ້ອງ ປະເທດຊາດ, ຊີວິດ ຫຼື ສຸຂະພາບຂອງຄົນ ຫຼື ສັດ ຢູ່ພາຍໃນ ສປປ ລາວ ບໍ່ໃຫ້ໄດ້ຮັບຄວາມສ່ຽງ ຈາກທາດເພີ່ມ, ສານປົນເປື້ອນ, ສານພິດ ແລະ ເຊື້ອຈຸລິນຊີ ທີ່ເປັນສາເຫດ ຂອງພະຍາດ ຄົນ ແລະ ສັດ ທີ່ອາດມີຢູ່ໃນຜະລິດຕະພັນສິນຄ້າ ກ່ຽວກັບສັດ;
- 14) ການຂົນສົ່ງ ໝາຍເຖິງ ການບັນຈຸ, ການບັນທຸກ ແລະ ຂົນຍ້າຍ ສັດປະເພດ ແກະ, ແບ້ ໂດຍທາງບົກ, ທາງນໍ້າ ຫຼື ທາງອາກາດ.

**4. ການກະກຽມຄວາມພ້ອມດ້ານບຸກຄະລາກອນ**

ໂດຍອີງຕາມການຊີ້ນຳ ຂອງ ລັດຖະມົນຕີ ກະຊວງກະສິກຳ ແລະ ປ່າໄມ້, ກົມລ້ຽງສັດ ແລະ ການປະມົງ ຕ້ອງໄດ້ແຕ່ງຕັ້ງ ຄະນະກຳມະການປະເມີນຄວາມສ່ຽງ ໂດຍມີໜ້າທີ່ ດັ່ງນີ້:

- 1). ເປັນເສນາທິການໃຫ້ແກ່ກົມລ້ຽງສັດ ແລະ ການປະມົງ ໃນການປະເມີນຄວາມສ່ຽງ ທີ່ກ່ຽວຂ້ອງກັບການນຳເຂົ້າ, ສົ່ງອອກ ແລະ ສົ່ງຜ່ານ ສັດມີຊີວິດ, ຜະລິດຕະພັນສັດ ແລະ ຜະລິດຕະພັນສິນຄ້າກ່ຽວກັບສັດ ແລະ ຂອງ ສປປ ລາວ;
- 2). ອອກແບບພິມ ເພື່ອການປະເມີນຄວາມສ່ຽງ;
- 3). ຄົ້ນຄວ້າ ແລະ ພິຈາລະນາ ຂໍ້ມູນທີ່ສະໜອງໂດຍຜູ້ຄ້າສັດ;
- 4). ສະເໜີ ພະແນກສັດຕະວະແພດ ຮ່າງໜັງສືແຈ້ງຕອບ ຫຼື ໃບອະນຸມັດ ໃຫ້ແກ່ຜູ້ຄ້າສັດ;
- 5). ສະຫຼຸບລາຍງານການປະຕິບັດໜ້າທີ່ຕໍ່ ຫົວໜ້າກົມລ້ຽງສັດ ແລະ ການປະມົງ.

**5. ຂັ້ນຕອນປະຕິບັດສຳລັບຜູ້ຄ້າສັດ**

**ຂັ້ນຕອນ-1:** ຂໍໃບທະບຽນວິສາຫະກິດ, ໃບຢັ້ງຢືນການເສຍພາສີອາກອນ ແລະ ໃບອະນຸຍາດດຳເນີນທຸລະກິດກະສິກຳ ແລະ ປ່າໄມ້ ທີ່ກວມເອົາກິດຈະການລ້ຽງ ແກະ, ແບ້ ຈາກອົງການຄຸ້ມຄອງທີ່ກ່ຽວຂ້ອງ. ເອກະສານດັ່ງກ່າວ ນີ້ ຕ້ອງຖືກຕ້ອງ ແລະ ມີອາຍຸການນຳໃຊ້ໄດ້;

**ຂັ້ນຕອນ-2:** ສ້າງເຄືອຂ່າຍການຊື້ຂາຍສິນຄ້າຂອງຕົນ ໂດຍເຄືອຂ່າຍຕ້ອງແມ່ນຜູ້ປະກອບການລ້ຽງ ແກະ, ແບ້ ທີ່ໄດ້ຮັບ ການຂັ້ນທະບຽນຟາມ, ມີໃບຢັ້ງຢືນມາດຕະຖານການປະຕິບັດຟາມລ້ຽງ ແກະ, ແບ້ ທີ່ດີ ຈາກກົມລ້ຽງສັດ ແລະ ການປະມົງ ພ້ອມທັງເປັນຜູ້ປະກອບການທີ່ໄດ້ຮັບການເຫັນດີ ຈາກອຳນາດການປົກຄອງທ້ອງຖິ່ນ ແລະ ປະຕິບັດກົດໝາຍ ແລະ ລະບຽບການທີ່ກ່ຽວຂ້ອງ;

**ຂັ້ນຕອນ-3:** ຂໍອະນຸມັດແຜນການນຳເຂົ້າ, ສົ່ງອອກ ຫຼື ສົ່ງຜ່ານ ແກະ, ແບ້ປະຈຳປີ ຈາກພະແນກກະສິກຳ ແລະ ປ່າໄມ້.

ໂດຍຕ້ອງມີເອກະສານປະກອບດັ່ງນີ້:

- 1) ໃບສະເໜີແຜນການນຳເຂົ້າ, ສົ່ງອອກ ແລະ ສົ່ງຜ່ານ ແກະ, ແບ້ ປະຈຳປີ.

- 2) ສໍາເນົາໜັງສືເດີນທາງ.
- 3) ສໍາເນົາໃບທະບຽນວິສາຫະກິດ.
- 4) ສໍາເນົາໃບອະນຸຍາດດໍາເນີນທຸລະກິດກະສິກໍາ ແລະ ປ່າໄມ້ ທີ່ອອກໃຫ້ໂດຍ ກະຊວງກະສິກໍາ ແລະ ປ່າໄມ້ ຫຼື ພະແນກກໍາສິກໍາ ແລະ ປ່າໄມ້ ຂັ້ນແຂວງ.
- 5) ໃບມອບສິດ ໃນກໍລະນີ ໃຫ້ຜູ້ຕາງໜ້າຂອງຜູ້ຄ້າສັດມາແລ່ນເອກະສານແທນ.
- 6) ໜັງສືສັນຍາລະຫວ່າງຄູ່ຄ້າ ແລະ ຜູ້ຄ້າສັດ.
- 7) ໃບທະບຽນຟາມລ້ຽງແກະ, ແບ້.

ໃນການອອກການອະນຸມັດແຜນການນໍາເຂົ້າ, ສົ່ງອອກ ຫຼື ສົ່ງຜ່ານ ແກະ, ແບ້ ປະຈໍາປີ ຕ້ອງຜ່ານການປຶກສາຫາລືເຫັນດີຂອງຄະນະວິຊາການ ຂອງພະແນກກະສິກໍາ ແລະ ປ່າໄມ້ ແລະ ກົມລ້ຽງສັດ ແລະ ການປະມົງ.

ຂັ້ນຕອນ-4: ສ້າງຄູ່ຄ້າ, ປະຕິບັດກົດໝາຍ ແລະ ລະບຽບການຂອງປະເທດຄູ່ຄ້າ ແລະ ປະສານງານກັບຄູ່ຄ້າ ໃນການຈັດກຽມເອກະສານໃຫ້ສອດຄ່ອງກັບລະບຽບຂອງ ສປປ ລາວ ແລະ ປະເທດຄູ່ຄ້າ;

ຂັ້ນຕອນ-5: ໃນການປະຕິບັດແຜນການນໍາເຂົ້າ, ສົ່ງອອກ ຫຼື ສົ່ງຜ່ານ ແກະ, ແບ້ ຕົວຈິງໃຫ້ ຜູ້ຄ້າສັດຍື່ນໃບຄໍາຮ້ອງ ຂໍອະນຸມັດຈາກກົມລ້ຽງສັດ ແລະ ການປະມົງ ຕາມແບບພິມ ຂອຜ-1 ພ້ອມດ້ວຍເອກະສານຄັດຕິດ ດັ່ງນີ້:

- 1) ແຜນການນໍາເຂົ້າ ແກະ, ແບ້ ປະຈໍາປີ ທີ່ອອກໃຫ້ ໂດຍອົງການຄຸ້ມຄອງວຽກງານລ້ຽງສັດ ແລະ ສັດຕະວະແພດ.
- 2) ສໍາເນົາໜັງສືເດີນທາງ.
- 3) ສໍາເນົາໃບທະບຽນວິສາຫະກິດ.
- 4) ໃບມອບສິດ ໃນກໍລະນີ ໃຫ້ຜູ້ຕາງໜ້າຂອງຜູ້ຄ້າສັດມາແລ່ນເອກະສານແທນ.
- 5) ສໍາເນົາໃບອະນຸຍາດດໍາເນີນທຸລະກິດກະສິກໍາ ແລະ ປ່າໄມ້ ທີ່ອອກໃຫ້ໂດຍ ກະຊວງກະສິກໍາ ແລະ ປ່າໄມ້ ຫຼື ພະແນກກໍາສິກໍາ ແລະ ປ່າໄມ້ ຂັ້ນແຂວງ.

ພ້ອມນັ້ນໃຫ້ຜູ້ຄ້າສັດ ກຽມເອກະສານກ່ຽວຂ້ອງອື່ນ ຕາມທີ່ອົງການຄຸ້ມຄອງຮຽກຮ້ອງ ໃນເວລາທີ່ຈະນໍາເຂົ້າ, ສົ່ງອອກ ຫຼື ສົ່ງຜ່ານຕົວຈິງ.

ຂັ້ນຕອນ-6: ພາຍຫຼັງທີ່ມີການກວດກາແລ້ວ ຫາກເຫັນວ່າ ຜູ້ຄ້າສັດ ສະໜອງເອກະສານ ແລະ ຂໍ້ມູນບໍ່ຖືກຕ້ອງ ຫຼື ບໍ່ຄົບຖ້ວນ ຜູ້ຄ້າສັດຕ້ອງນໍາໄປປັບປຸງແກ້ໄຂ ແລ້ວ ນໍາເອົາມາຍື່ນໃໝ່;

ຂັ້ນຕອນ-7: ພາຍຫຼັງທີ່ຜູ້ຄ້າສັດ ໄດ້ຮັບການແຈ້ງການອະນຸມັດຈາກກົມລ້ຽງສັດ ແລະ ການປະມົງແລ້ວ ໃຫ້ມາຈ່າຍຄ່າທໍານຽມ ແລະ ບໍລິການ ແລະ ຮັບເອົາໃບອະນຸມັດໃນເວລາລັດຖະການ. ຈາກນັ້ນ ໃຫ້ ແຈ້ງໃຫ້ຄູ່ຄ້າຂອງຕົນຊາບ ພ້ອມທັງກະກຽມສັດ, ພາຫະນະຂົນສົ່ງ ແລະ ປະຕິບັດບັນດາມາດຕະການດ້ານວິຊາການ ໃຫ້ຖືກຕ້ອງຕາມເງື່ອນໄຂ ແລະ ລະບຽບການຂອງ ສປປ ລາວ ແລະ ປະເທດຄູ່ຄ້າ;

ຂັ້ນຕອນ-8: ໃຫ້ຜູ້ຄ້າສັດປະສານກັບຄູ່ຄ້າ ຂອງຕົນ ກະກຽມ ແກະ, ແບ້, ດໍາເນີນການກັກກັນສັດ ກ່ອນການຂົນສົ່ງ 21 ວັນ ແລະ ເຮັດໃບຢັ້ງຢືນ ແຫ່ງທີ່ມາ, ເລກລະຫັດປະຈາໂຕ ຫຼື ກຸ່ມສັດ, ການສັກຢາກັນພະຍາດສັດ, ການຂ້າເຊື້ອພະຍາດ, ຂ້າແມ່ກາຝາກ, ການອອກໃບຢັ້ງຢືນສຸຂະພາບສັດ ແລະ ອື່ນໆ;

ຂັ້ນຕອນ-9: ນໍາເອົາເອກະສານມາແຈ້ງ ຢູ່ດ່ານກວດກາສັດຕະວະແພດຊາຍແດນ ກ່ອນການນໍາ ແກະ, ແບ້ ເຂົ້າມາຜ່ານດ່ານ 3 ວັນ ກ່ອນມື້ນໍາ ແກະ, ແບ້ ມາດ່ານຕົວຈິງ ຕໍ່ເຈົ້າໜ້າທີ່ດ່ານກວດກາສັດຕະວະແພດຊາຍແດນສາກົນ ເພື່ອຮັບປະກັນໃຫ້ມີເອກະສານຖືກຕ້ອງຄົບຖ້ວນ ໂດຍຕ້ອງມີເອກະສານທີ່ຈະນໍາມາແຈ້ງ ດັ່ງນີ້:



- 1) ໃບອະນຸມັດນໍາເຂົ້າ, ສົ່ງອອກ ຫຼື ສົ່ງຜ່ານ ທີ່ອອກໃຫ້ໂດຍ ກົມລ້ຽງສັດ ແລະ ການປະມົງ.
- 2) ໃບຢັ້ງຢືນສຸຂະພາບສັດ (ມີອາຍຸນໍາໃຊ້ ພາຍໃນ 7 ວັນ).
- 3) ໃບຢັ້ງຢືນການ ໃຫ້ວັກຊີນ (ຄົບ 21 ວັນ ກ່ອນມື້ສົ່ງອອກ).
- 4) ໃບຢັ້ງຢືນການກັກກັນ ຂອງສະຖານທີ່ກັກກັນ.
- 5) ລາຍການສິນຄ້າ ແລະ ການຫຸ້ມຫໍ່.
- 6) ໃບຢັ້ງຢືນກໍາມະພັນສັດ.
- 7) ໃບຢັ້ງຢືນຜົນການວິໄຈ.
- 8) ໃບມອບສິດ ໃນກໍລະນີ ທີ່ໃຫ້ຕົວແທນຂອງຜູ້ຄ້າສັດມາແລ່ນເອກະສານ.
- 9) ໃນກໍລະນີສົ່ງຜ່ານ ຕ້ອງມີສໍາເນົາໃບອະນຸຍາດສົ່ງອອກ ແລະ ນໍາເຂົ້າ ທີ່ອອກໃຫ້ ໂດຍອົງການທີ່ມີອໍານາດຂອງປະເທດຕົ້ນທາງ ແລະ ປາຍທາງ.
- 10) ເອກະສານອື່ນຕາມການຮຽກຮ້ອງຂອງກົມລ້ຽງສັດ ແລະ ການປະມົງ.

ຂັ້ນຕອນ-10: ຮັບໃບຢັ້ງຢືນການແຈ້ງເອກະສານລ່ວງໜ້າ ແລະ ປະຕິບັດບັນດາຄໍາແນະນໍາ ຂອງເຈົ້າໜ້າທີ່ດ່ານກວດກາສັດຕະວະແພດຊາຍແດນສາກົນ;

ຂັ້ນຕອນ-11: ດໍາເນີນການຂ້າເຊື້ອພາຫະນະ, ນໍາ ແກະ, ແບ້ ຂຶ້ນລົດຢູ່ສະຖານທີ່ຕົ້ນທາງ ເຄື່ອນຍ້າຍ ແກະ, ແບ້ ມາຍັງດ່ານຊາຍແດນ, ແຈ້ງເອກະສານ ຢູ່ດ່ານຊາຍແດນຕໍ່ເຈົ້າໜ້າທີ່, ກໍາກັບດູແລ ແກະ, ແບ້ ໃນລະຫວ່າງທີ່ເຈົ້າໜ້າທີ່ດໍາເນີນການກວດກາ ແກະ, ແບ້ ຕົວຈິງ, ປະສານສົມທົບກັບພະນັກງານສັດຕະວະແພດຂອງຫ້ອງການກະສິກໍາ ແລະ ປ່າໄມ້ເມືອງ ຫຼື ພະນັກງານຂອງຂະແໜງລ້ຽງສັດ ແລະ ການປະມົງຂັ້ນແຂວງ ຂອງສະຖານທີ່ປາຍທາງ ໃນການກວດກາຕິດຕາມຫຼັງການນໍາເຂົ້າໃນເວລາລົດບັນທຸກມາເຖິງ ລວມທັງການກັກກັນແກະ, ແບ້ ກ່ອນນໍາເຂົ້າຝຸງ ຫຼື ກ່ອນນໍາເຂົ້າຂ້າ;

ຂັ້ນຕອນ-12: ເປັນເຈົ້າການ ປະສານສົມທົບກັບໜ່ວຍງານລ້ຽງສັດ ແລະ ການປະມົງ ຂອງຫ້ອງການກະສິກໍາ ແລະ ປ່າໄມ້ເມືອງ ແລະ ຂະແໜງລ້ຽງສັດ ແລະ ການປະມົງ ຂັ້ນແຂວງ ເພື່ອເຝົ້າລະວັງ ແລະ ຕິດຕາມກວດກາສຸຂະພາບສັດ ຕາມຫຼັງການດ້ານວິຊາການ ຖ້າຫາກ ສັງເກດເຫັນ ແກະ, ແບ້ ໂຕໃດໜຶ່ງເຈັບປ່ວຍ ຫຼື ຕາຍ ໃນຊ່ວງເວລາໃດໜຶ່ງຂອງການຂົນສົ່ງ, ການກັກກັນ ຫຼື ຢູ່ໃນໄລຍະລ້ຽງ ກໍໃຫ້ແຈ້ງຫາໜ່ວຍງານລ້ຽງສັດ ແລະ ການປະມົງ ຫ້ອງການກະສິກໍາ ແລະ ປ່າໄມ້ເມືອງ ແລະ ຂະແໜງ ລ້ຽງສັດ ແລະ ການປະມົງ ຂັ້ນແຂວງໂດຍດ່ວນ ພ້ອມທັງໃຫ້ຄວາມຮ່ວມມື ກັບອົງການທີ່ກ່ຽວຂ້ອງຂອງລັດ ໃນກໍລະນີທີ່ຕ້ອງໄດ້ປະຕິບັດມາດຕະການດ້ານວິຊາການ.

## 6. ຂັ້ນຕອນການປະຕິບັດງານກ່ຽວກັບການອອກໃບອະນຸມັດນໍາເຂົ້າ, ສົ່ງອອກ ແລະ ສົ່ງຜ່ານ

ຂັ້ນຕອນ-1: ເມື່ອຜູ້ຄ້າສັດ ນໍາຄໍາຮ້ອງ ແລະ ເອກະສານມາຍື່ນຜ່ານ ຂາເຂົ້າ-ຂາອອກ ຂອງກົມລ້ຽງສັດ ແລະ ການປະມົງ ແລ້ວ ໃຫ້ພະນັກງານ ຂາເຂົ້າ-ຂາອອກ ກວດກາຄວາມຄົບຖ້ວນຂອງເອກະສານ ທີ່ລະບຸໄວ້ ຂັ້ນຕອນທີ່ 5 ຂອງຂໍ້ 5 ຂອງມາດຕະຖານສະບັບນີ້;

ຂັ້ນຕອນ-2: ຫາກພົບເອກະສານບໍ່ຄົບຖ້ວນ ໃຫ້ພະນັກງານ ຂາເຂົ້າ-ຂາອອກ ແນະນໍາຜູ້ປະກອບການປັບປຸງ ແລະ ປະກອບ ໃຫ້ຖືກຕ້ອງ. ຖ້າຫາກເອກະສານຄົບຖ້ວນແລ້ວ ໃຫ້ສົ່ງຫາພະແນກສັດຕະວະແພດ ຄົ້ນຄ້ວາ, ໃນກໍລະນີເປັນແນວພັນ ໃຫ້ພະແນກລ້ຽງສັດ ຄົ້ນຄ້ວາປະກອບຄໍາເຫັນເພີ່ມ;

ຂັ້ນຕອນ-3: ພາຍຫຼັງທີ່ພະແນກສັດຕະວະແພດໄດ້ຮັບເອກະສານແລ້ວໃຫ້ປະຕິບັດດັ່ງນີ້:



- 1) ດຳເນີນການກວດກາເອກະສານ ເປັນຕົ້ນ:
  - (1) ແຜນການນຳເຂົ້າ, ສົ່ງອອກ ຫຼື ສົ່ງຜ່ານ ແກະ, ແບ້ ປະຈຳປີ ທີ່ອອກໃຫ້ ໂດຍ ອົງການຄຸ້ມຄອງວຽກງານລ້ຽງສັດ ແລະ ສັດຕະວະແພດ, ກວດກາການຈັດຕັ້ງປະຕິບັດແຜນທີ່ຜ່ານມາ ແລະ ຄວາມເໝາະສົມຂອງການນຳ ເຂົ້າໃນຄັ້ງນີ້.
  - (2) ກວດກາສຳເນົາໜັງສືເດີນທາງຍັງນຳໃຊ້ໄດ້ ຫຼື ບໍ່.
  - (3) ໃບທະບຽນວິສາຫະກິດ ຍັງມີອາຍຸການນຳໃຊ້ໄດ້ ຫຼື ບໍ່.
  - (4) ໃບມອບສິດຖືກຕ້ອງ ຫຼື ບໍ່ ໃນກໍລະນີ ໃຫ້ຜູ້ຕາງໜ້າຂອງຜູ້ຄ້າສັດມາແລ່ນເອກະສານແທນ.
  - (5) ກວດກາການອະນຸຍາດດຳເນີນທຸລະກິດຖືກຕ້ອງ ສົມບູນ ຫຼື ບໍ່.
  - (6) ຮຽກເອົາ ແລະ ກວດກາເອກະສານທີ່ຈຳເປັນອື່ນ ຕາມແຕ່ລະກໍລະນີ.
- 2) ກວດກາ ແລະ ປະເມີນຄວາມສ່ຽງ ຕາມຂໍ້ມູນດັ່ງນີ້:
  - (1) ກວດສະຖານະພາບຂອງພະຍາດສັດທີ່ຈຳເປັນຕ້ອງແຈ້ງ ຢູ່ໃນເວັບໄຊຂອງອົງການສຸຂະພາບສັດສາກົນ ກ່ຽວກັບການເກີດການລະບາດຂອງພະຍາດທີ່ກ່ຽວຂ້ອງ.
  - (2) ມາຈາກປະເທດທີ່ປອດພະຍາດ Scrapie, Rinderpest, Contagious Caprine Pleuropneumonia, Maedi-Visna, Pulmonary Adenomatosis (Jaggsiekte), Peste des Petits Ruminant, Sheep Pox ແລະ Goat Pox.
  - (3) ມາຈາກປະເທດ ຫຼື ເຂດ ທີ່ບໍ່ມີການລະບາດຂອງພະຍາດປາກເບື້ອຍລົງເລັບ (Foot and Mouth Disease (FMD)) ຢ່າງໜ້ອຍ ພາຍໃນ 12 ເດືອນ ກ່ອນການສົ່ງອອກ ໂດຍ ມີ ຫຼື ບໍ່ມີ ການສັກຢາກັນພະຍາດ FMD.
  - (4) ມາຈາກເຂດທີ່ບໍ່ພົບອາການຂອງພະຍາດ Caprine Arthritis/Encephalitis ພາຍໃນ 12 ເດືອນ ກ່ອນການສົ່ງອອກ.
  - (5) ມາຈາກຟາມທີ່ ບໍ່ພົບອາການຂອງພະຍາດ Bluetongue, Epizootic Hemorrhagic Disease, Vesicular Stomatitis and Contagious Agalactia ພາຍໃນ 12 ເດືອນ ກ່ອນການສົ່ງອອກ.
  - (6) ພາຍໃນ 2 ປີ ກ່ອນການສົ່ງອອກ ຕ້ອງບໍ່ມີອາການຂອງພະຍາດ Contagious Pustular Dermatitis, Chlamydiosis, Toxoplasmosis, Tuberculosis, Brucellosis, Leptospirosis, Listeriosis, Campylobacteriosis, Melioidosis, Johne's Disease ແລະ Corynebacteriosis.
  - (7) ແກະ, ແບ້ ທຸກໂຕ ທີ່ຈະນຳເຂົ້າ ສປປ ລາວ ຕ້ອງໄດ້ຮັບການກັກກັນ, ຕິດຕາມ ຢູ່ໃນສະຖານທີ່ ທີ່ອົງການສັດຕະວະແພດຂອງປະເທດສົ່ງອອກ ຮັບຮອງ ແລະ ຢູ່ພາຍໃຕ້ການຕິດຕາມຂອງພະນັກງານຂອງປະເທດສົ່ງອອກ ພາຍໃນ 30 ວັນກ່ອນການສົ່ງອອກ.
  - (8) ໃນລະຫວ່າງການກັກກັນ, ສັດທຸກໂຕ ຕ້ອງໄດ້ເກັບຕົວຢ່າງໄປວິໄຈ ຕາມວິທີການທີ່ອົງການສຸຂະພາບສັດສາກົນແນະນຳ ແລະ ຕ້ອງມີຜົນເປັນລົບ ສຳລັບພະຍາດ Tuberculosis, Brucellosis, Bluetongue, Leptospirosis ແລະ Johne's Disease.

(9) ສັດຕ້ອງໄດ້ຢັ້ງຢືນວ່າໄດ້ຮັບການຂ້າແມ່ກາຝາກດ້ວຍຢາທີ່ມີປະສິດທິພາບກ່ອນການສົ່ງອອກ.

- 3) ກວດກາ ດ່ານທີ່ຈະນຳເຂົ້າ, ສົ່ງອອກ ຫຼື ຈຸດໝາຍປາຍທາງສຸດທ້າຍບ່ອນສິນຄ້າຈະໄປເຖິງ.
- 4) ກວດກາຄວາມສາມາດຂອງຟາມທີ່ຈະລ້ຽງແກະ, ແບ້ ທີ່ຈະນຳເຂົ້າ.
- 5) ພິຈາລະນາຈຳນວນ ແກະ, ແບ້ ທີ່ຈະອະນຸຍາດໃຫ້ນຳເຂົ້າ ໂດຍອີງໃສ່ຄວາມສາມາດຂອງຜູ້ຄ້າສັດ, ຂະໜາດຂອງຟາມ ແລະ ພື້ນທີ່ກັກກັນ (ຖ້ານຳເຂົ້າມາເພື່ອລ້ຽງ/ບົບປຸງພັນ), ຄວາມສາມາດຂອງໂຮງຂ້າສັດ ແລະ ພື້ນທີ່ກັກກັນຊົ່ວຄາວ (ຖ້ານຳເຂົ້າມາເພື່ອຂ້າ) ແລະ ຄວາມສາມາດຂອງຜູ້ສົ່ງອອກ.

ຂັ້ນຕອນ-4: ການພິຈາລະນາຄຳຮ້ອງຂໍອະນຸມັດຂອງຜູ້ຄ້າສັດ;

- 1) ພະແນກສັດຕະວະແພດ ສະເໜີປະຕິເສດການອະນຸຍາດນຳເຂົ້າ ຖ້າຫາກວ່າໄດ້ປະເມີນແລ້ວ ເຫັນວ່າ ແຫຼ່ງກຳເນີດຂອງ ແກະ, ແບ້ ມີຄວາມສ່ຽງທີ່ຈະນຳເອົາພະຍາດ ຫຼື ສິ່ງທີ່ເປັນອັນຕະລາຍເຂົ້າມາສູ່ ສປປ ລາວ.
- 2) ໃນກໍລະນີໄດ້ປະເມີນແລ້ວ ເຫັນວ່າມີຄວາມປອດໄພ, ພະແນກສັດຕະວະແພດ ຮ່າງໃບອະນຸມັດຕາມຮ່າງແບບພິມ ຂອຜ-5 ແລ້ວ ນຳສະເໜີຫາຫົວໜ້າກົມລ້ຽງສັດ ແລະ ການປະມົງ ລົງລາຍເຊັນ.

ຂັ້ນຕອນ-5: ການສົ່ງມອບໃບອະນຸມັດ ໃຫ້ປະຕິບັດ ດັ່ງນີ້:

- 1) ພາຍຫຼັງທີ່ຜູ້ຄ້າສັດ ຈ່າຍຄ່າທຳນຽມ ແລະ ຄ່າບໍລິການແລ້ວ ໃຫ້ມອບຊຸດຕົ້ນສະບັບ ໃຫ້ຜູ້ຄ້າສັດ.
- 2) ສົ່ງສຳເນົາໜຶ່ງສະບັບ ໃຫ້ພະແນກກະສິກຳ ແລະ ປ່າໄມ້ແຂວງ ທີ່ກ່ຽວຂ້ອງ (ສົ່ງທາງອີເມວ / WhatsApp).
- 3) ສົ່ງສຳເນົາໜຶ່ງສະບັບ ໃຫ້ຫົວໜ້າດ່ານກວດກາສັດຕະວະແພດຊາຍແດນສາກົນ/ທ້ອງຖິ່ນ ທີ່ກ່ຽວຂ້ອງ (ສົ່ງທາງອີເມວ / WhatsApp).
- 4) ເກັບມ້ຽນ 1 ສະບັບ.

## 7. ຂັ້ນຕອນການປະຕິບັດງານການກວດກາ ແກະ, ແບ້ ຢູ່ດ່ານກວດກາສັດຕະວະແພດສາກົນ

ຂັ້ນຕອນ-1: ເມື່ອເຈົ້າໜ້າທີ່ດ່ານກວດກາສັດຕະວະແພດສາກົນ ໄດ້ຮັບເອກະສານທີ່ຜູ້ຄ້າສັດມາແຈ້ງກ່ອນລ່ວງໜ້າ 3 ວັນ ແລ້ວ ດຳເນີນການກວດກາຄວາມຖືກຕ້ອງຂອງເອກະສານທັນທີ ແລະ ປະເມີນຄວາມສ່ຽງຂັ້ນຕົ້ນ. ຖ້າມີຂໍ້ສົງໄສ ຄວນປະສານສົມທົບກັບເຈົ້າໜ້າທີ່ສັດຕະວະແພດຂອງລັດ ຂອງປະເທດສົ່ງອອກ ຫຼື ນຳເຂົ້າ ເພື່ອກວດພິສູດຄວາມຖືກຕ້ອງຂອງຂໍ້ມູນ ແລະ ເອກະສານດັ່ງກ່າວ;

ຂັ້ນຕອນ-2: ກວດແຫຼ່ງທີ່ມາຂອງ ແກະ, ແບ້ ທີ່ຈະນຳເຂົ້າມາຜ່ານດ່ານ. ຖ້າຫາກພົບ ແຫຼ່ງທີ່ມາຂອງ ແກະ, ແບ້ ແຕກຕ່າງໄປຈາກທີ່ໄດ້ຮັບການອະນຸມັດ, ເຈົ້າໜ້າທີ່ດ່ານກວດກາສັດຕະວະແພດສາກົນ ຕ້ອງແຈ້ງໃຫ້ຜູ້ຄ້າສັດ ໂຈະການຂົນສົ່ງສິນຄ້າ ເຂົ້າມາດ່ານຊາຍແດນ ແລະ ບໍ່ໃຫ້ອອກໃບຢັ້ງຢືນການກວດກາເອກະສານໃຫ້;

ຂັ້ນຕອນ-3: ໃນມື້ນຳ ແກະ, ແບ້ ເຂົ້າມາຕົວຈິງ ເຈົ້າໜ້າທີ່ກວດກາສັດຕະວະແພດ ຕ້ອງກວດກາ ດັ່ງນີ້:

- 1) ກວດໃບມອບສິດຖືກຕ້ອງ ຫຼື ບໍ່ ໃນກໍລະນີ ໃຫ້ຜູ້ຕາງໜ້າຂອງຜູ້ຄ້າສັດມາແລ່ນເອກະສານແທນ.
- 2) ກວດໃບອະນຸມັດທີ່ອອກໂດຍກົມລ້ຽງ ແລະ ການປະມົງ.
- 3) ກວດໃບຢັ້ງຢືນກຳມະພັນສັດ (ໃນກໍລະນີ ນຳເຂົ້າມາເພື່ອເປັນແນວພັນ).
- 4) ກວດໃບຢັ້ງຢືນແຫຼ່ງທີ່ມາຂອງສັດ.
- 5) ກວດໃບຢັ້ງຢືນການສັກຢາກັບພະຍາດ ຖືກຕ້ອງ ແລະ ຮັບປະກັນວ່າ ແກະ, ແບ້ ຍັງຢູ່ໃນ ໄລຍະທີ່ສາມາດຄຸ້ມກັນພະຍາດໄດ້ ຫຼື ບໍ່.

- 6) ກວດໃບຢັ້ງຢືນສຸຂະພາບສັດ ຫຼື ໃບຢັ້ງຢືນການກັກກັນ ຖືກຕ້ອງຕາມແບບພິມທີ່ໄດ້ຕົກລົງກັນ ຫຼື ບໍ່, ການຢັ້ງຢືນ ຖືກຕາມເງື່ອນໄຂ ທີ່ ສປປ ລາວ ຮຽກຮ້ອງ ຫຼື ບໍ່.
- 7) ກວດໃບອະນຸຍາດນຳເຂົ້າຂອງປະເທດປາຍທາງໃນກໍລະນີສິ່ງອອກ ແລະ ສິ່ງຜ່ານ.
- 8) ກວດກາໃບສະຫຼຸບການຈັດຕັ້ງປະຕິບັດແຜນການ ນຳເຂົ້າ ຫຼື ສິ່ງອອກ ຫຼື ສິ່ງຜ່ານ.
- 9) ກວດເອກະສານຕ່າງໆ ທີ່ກ່ຽວຂ້ອງກັບການແຈ້ງ ແລະ ຂົນສົ່ງສິນຄ້າ.
- 10) ຮ່ວມກັນກັບເຈົ້າໜ້າທີ່ ພາສີ ດຳເນີນການກວດຈຳນວນ ແລະ ຄວາມຖືກຕ້ອງຂອງການມີໜ້າຂອງ ແກະ, ແບ້ ທຽບກັບເອກະສານ ແລະ ນໍ້າເບີຫູ ຈາກນັ້ນໃຫ້ ກວດສຸຂະພາບທົ່ວໄປຂອງ ແກະ, ແບ້, ວັດແທກອຸນຫະພູມຮ່າງກາຍຂອງ ແກະ, ແບ້ ດ້ວຍບາຫຼອດອິນຟຣາເຣດ ແລະ ປະເມີນຄວາມພ້ອມຂອງ ແກະ, ແບ້ ທີ່ຈະເດີນທາງຕໍ່.
- 11) ຫາກມີຂໍ້ສົງໄສກ່ຽວກັບ ແກະ, ແບ້ ເປັນພະຍາດ ໃຫ້ເຈົ້າໜ້າກວດກາສັດຕະວະແພດ ເກັບຕົວຢ່າງເພື່ອນຳໄປວິໄຈ ຕາມຫຼັກວິຊາການ. ຖ້ານຳເຂົ້າມາເພື່ອຂ້າບໍລິໂພກ ຄວນສຸ່ມເກັບຕົວຢ່າງ ສິ່ງເຂົ້າຫ້ອງວິໄຈ ເພື່ອຊອກຫາ ພະຍາດ ຫຼື ສານຕົກຄ້າງ ທີ່ຈະມີຜົນກະທົບຕໍ່ສຸຂະພາບຂອງຜູ້ບໍລິໂພກ.

ຂັ້ນຕອນ-5: ດຳເນີນການຂ້າເຊື້ອລົດບັນທຸກ ໂດຍໃຫ້ສິດພິນຢາຂ້າເຊື້ອອ້ອມຮອບລົດບັນທຸກ ເພາະການສິດພິນພຽງແຕ່ລັລົດບັນທຸກ ແມ່ນບໍ່ພຽງພໍໃນການຂ້າເຊື້ອ ດ້ວຍເຄື່ອງສິດພິນທີ່ຕິດຕັ້ງ ຢູ່ດ່ານກວດກາຊາຍແດນ ກ່ອນຈະອະນຸຍາດໃຫ້ ແກະ, ແບ້ ເຄື່ອນຍ້າຍອອກຈາກບໍລິເວນກວດກາຂອງດ່ານ;

ຂັ້ນຕອນ-6: ເມື່ອຜ່ານການກວດກາສັດຢູ່ດ່ານຢ່າງຖືກຕ້ອງສົມບູນ ແລ້ວ ໃຫ້ເຈົ້າໜ້າທີ່ສັດຕະວະແພດອອກໃບຢັ້ງຢືນການກວດກາ ຕາມແບບພິມ ຂອຜ-7 ໃຫ້ຜູ້ຄ້າສັດ ເພື່ອເປັນເອກະສານບ່ອນອີງໃຫ້ແກ່ພາກສ່ວນພາສີ ແລະ ນຳໃຊ້ ຕິດຕາມໄປນຳການຂົນສົ່ງ;

ຂັ້ນຕອນ-7: ເຈົ້າໜ້າທີ່ດ່ານກວດກາສັດຕະວະແພດສາກົນ ບັນທຶກຂໍ້ມູນລົງໃນປຶ້ມບັນຊີສັດນຳເຂົ້າຜ່ານດ່ານ ໂດຍໃຫ້ມີການຕິດຕາມຕົວເລກ ແຜນນຳເຂົ້າລວມ, ການຫັກລົບຈຳນວນທີ່ນຳເຂົ້າແລ້ວ ແລະ ຈຳນວນທີ່ຍັງເຫຼືອ;

ຂັ້ນຕອນ-8: ຫຼັງຈາກ ກວດປ່ອຍສິນຄ້າແລ້ວ ແກະ, ແບ້ ຄວນຂົນຍ້າຍອອກສະຖານທີ່ລາວຈອດລົດຂົນສົ່ງ ແລະ ຕ້ອງເດີນທາງໄປຕາມເສັ້ນທາງທີ່ກຳນົດ ຈົນຮອດຈຸດໝາຍປາຍທາງສຸດທ້າຍ;

ຂັ້ນຕອນ-9: ເມື່ອປ່ອຍ ແກະ, ແບ້ ອອກຈາກດ່ານແລ້ວ ໃຫ້ເຈົ້າໜ້າທີ່ດ່ານກວດກາສັດຕະວະແພດດ່ານຊາຍແດນສາກົນ ນຳເຂົ້າ ແຈ້ງໃຫ້ໜ່ວຍງານລ້ຽງສັດ ແລະ ການປະມົງ ຂອງຫ້ອງການກະສິກຳ ແລະ ປ່າໄມ້ ຂັ້ນເມືອງ ແລະ ຂະແໜງລ້ຽງສັດ ແລະ ການປະມົງ ຂັ້ນແຂວງທີ່ກ່ຽວຂ້ອງ ກ່ຽວກັບຈຸດໝາຍປາຍທາງສຸດທ້າຍທີ່ສັດລ້ຽງຈະໄປເຖິງ ຊາຍ ພ້ອມທັງແຈ້ງລາຍລະອຽດກ່ຽວກັບ: ຊື່ ແລະ ເບີໂທລະສັບຂອງຜູ້ຄ້າສັດ, ຊື່ ແລະ ເບີໂທລະສັບຂອງຄົນຂັບລົດ ແລະ ອື່ນໆ ເພື່ອຕິດຕາມການຂົນສົ່ງສິນຄ້າ ບໍ່ໃຫ້ເກີດຄວາມສ່ຽງຫຼັງການເຂົ້າ.

**ແຜນກຽມຄວາມພ້ອມສຸກເສີນ ໃນກໍລະນີ ເກີດບັນຫາໃດໜຶ່ງເຊັ່ນ:**

- 1) ໃນກໍລະນີທີ່ ແກະ, ແບ້ ມາຮອດດ່ານຊາຍແດນ ບໍ່ມີໃບອະນຸມັດນຳເຂົ້າທີ່ຖືກຕ້ອງ: ແກະ, ແບ້ ທີ່ບໍ່ມີໃບອະນຸມັດນຳເຂົ້າທີ່ຖືກຕ້ອງ ຈະຕ້ອງຖືກສິ່ງກັບຄືນຫາປະເທດສິ່ງອອກ ໂດຍຜູ້ຄ້າສັດຕ້ອງເປັນຜູ້ຮັບຜິດຊອບຕໍ່ຄ່າເສຍຫາຍທັງໝົດ.
- 2) ໃນກໍລະນີ ທີ່ ແກະ, ແບ້ ມາຮອດດ່ານຊາຍແດນ ບໍ່ມີເອກະສານຄັດຕິດ ທີ່ສອດຄ່ອງກັບເງື່ອນໄຂນຳເຂົ້າຂອງ ສປປ ລາວ:



ແກະ, ແບ້ ທີ່ບໍ່ມີໃບຢັ້ງຢືນສຸຂະພາບສັດທີ່ຖືກຕ້ອງ, ບໍ່ມີໃບຢັ້ງຢືນການສັກຢາກັນພະຍາດ, ໃບຢັ້ງຢືນ ການກັກກັນ ແລະ ເອກະສານທີ່ຈຳເປັນຕາມການແຈ້ງການທີ່ປະກາດໄວ້ ຢູ່ດ່ານກວດກາຊາຍແດນ. ສັດ ດັ່ງກ່າວ ຈະຕ້ອງໄດ້ສົ່ງກັບຄືນຫາປະເທດສົ່ງອອກ.

- 3) ໃນກໍລະນີ ທີ່ລົດບັນທຸກມາຮອດດ່ານກວດກາຊາຍແດນຂາເຂົ້າບໍ່ໄດ້ປິດສະໜິດ ຫຼື ບໍ່ໄດ້ໜີບກົວ: ເຈົ້າໜ້າທີ່ດ່ານກວດກາຊາຍແດນ ຕ້ອງແຈ້ງໃຫ້ຂະແໜງລ້ຽງສັດ ແລະ ການປະມົງຂັ້ນແຂວງ ຊາບ ໂດຍ ດ່ວນ ແລະ ຈະຕ້ອງໄດ້ກວດກາ ເລກລະຫັດຂອງສັດ ຫຼື ກຸ່ມສັດ ຕາມເລກ ຫຼື ລະຫັດຂອງສັດທີ່ຊື້ບອກ ຢູ່ໃນບັນຊີລາຍການສິນຄ້າ ທີ່ມາພ້ອມກັບການຂົນສົ່ງ ແລະ ຜູ້ຄ້າສັດຈະໄດ້ຮັບການແຈ້ງເຕືອນຢ່າງເປັນ ລາຍລັກອັກສອນ.
- 4) ໃນກໍລະນີທີ່ພົບ ແກະ, ແບ້ ບໍ່ມີເວີ ຫຼື ມີນ້ຳເບີລະບຸຕົວຕົນ ແກະ, ແບ້ ແຕກຕ່າງກັບເວີທີ່ລະບຸໄວ້ໃນເອກະສານ ນຳເຂົ້າ: ເຈົ້າໜ້າທີ່ກວດກາສັດຕະວະແພດ ປະຈຳດ່ານ ຕ້ອງແຈ້ງໃຫ້ຜູ້ນຳເຂົ້າຊາບ ເພື່ອສົ່ງ ແກະ, ແບ້ ທີ່ມີນ້ຳເບີ ແຕກຕ່າງນັ້ນສົ່ງກັບຄືນ ຫຼື ອາດຖືກຍົກເລີກການຂົນສົ່ງທັງຄັນລົດ ແລະ ມີການເຮັດບົດບັນທຶກຢ່າງ ເປັນລາຍລັກອັກສອນ.
- 5) ໃນກໍລະນີ ທີ່ ແກະ, ແບ້ ນຳເຂົ້າ ເພື່ອຂ້າໂດຍກົງ ໄດ້ຕາຍໃນເວລາທີ່ສັດມາຮອດ: ເຈົ້າໜ້າທີ່ສັດຕະວະແພດທີ່ມີອຳນາດຂັ້ນແຂວງ ຕ້ອງໄດ້ເຮັດບົດບັນທຶກການຕາຍ. ຊາກສັດ ຄວນໄດ້ຮັບ ການກຳຈັດ ຕາມເງື່ອນໄຂ ແລະ ກົດໝາຍທີ່ກ່ຽວຂ້ອງ.
- 6) ໃນກໍລະນີທີ່ ແກະ, ແບ້ ມາຮອດສະແດງອາການຜິດປົກກະຕິ: ແກະ, ແບ້ ທີ່ສະແດງອາການຜິດປົກກະຕິ ຕ້ອງຖືກແຍກປ່ຽວ, ກວດກາສຸຂະພາບ ຫຼື ປິ່ນປົວ ໂດຍເຈົ້າໜ້າ ທີ່ສັດຕະວະແພດຂັ້ນແຂວງ ທີ່ມີອຳນາດໃນການຕັດສິນໃຈ ແລະ ໃຫ້ມີບົດລາຍງານການເຝົ້າລະວັງ ແລະ ການປິ່ນປົວ ຢ່າງເປັນລາຍລັກອັກສອນ.

8. ຂັ້ນຕອນການປະຕິບັດງານການຄຸ້ມຄອງຄວາມສ່ຽງຫຼັງການນຳເຂົ້າ ແກະ, ແບ້ ມີຊີວິດ

8.1. ສຳລັບ ແກະ, ແບ້ ມີຊີວິດ ນຳເຂົ້າມາ ເພື່ອລ້ຽງເປັນແນວພັນ

ຂັ້ນຕອນ-1: ເຈົ້າໜ້າທີ່ດ່ານກວດກາສັດຕະວະແພດຊາຍແດນສາກົນ ແຈ້ງໃຫ້ໜ່ວຍງານລ້ຽງສັດ ແລະ ການປະມົງ ຂັ້ນ ເມືອງ ແລະ ຂະແໜງລ້ຽງສັດ ແລະ ການປະມົງ ຂັ້ນແຂວງ ທີ່ກ່ຽວຂ້ອງ ຊາບກ່ຽວກັບການມາຮອດຂອງ ແກະ, ແບ້ ພ້ອມລາຍລະອຽດ ຈາກນັ້ນ ໃຫ້ພະນັກງານສັດຕະວະແພດຂັ້ນເມືອງປາຍທາງ ຕິດຕາມການ ເຄື່ອນຍ້າຍ ແກະ, ແບ້ ແລະ ຄຸ້ມຄອງຄວາມສ່ຽງ;

ຂັ້ນຕອນ-2: ຜູ້ຄ້າສັດຕ້ອງປະສານຫາ ສັດຕະວະແພດຂັ້ນເມືອງ ຫຼື ຂັ້ນແຂວງ ກ່ອນຈະຂົນຍ້າຍສັດໄປຟາມຂອງຕົນ;

ຂັ້ນຕອນ-3: ພະນັກງານສັດຕະວະແພດ ຂັ້ນເມືອງ ຫຼື ຂັ້ນແຂວງ ໄປສະຖານທີ່ພ້ອມກັບຜູ້ຄ້າສັດ ກວດກາເອກະສານ ແລະ ກວດກາສັດລ້ຽງ ຕາມເອກະສານ;

ຂັ້ນຕອນ-4: ກວດກາສະຖານທີ່ກັກກັນ, ກວດກາການຂ້າເຊື້ອພະຍາດ ແລະ ແມ່ກາຝາກ ໃນພື້ນທີ່ກັກກັນ ຖ້າຫາກ ບໍ່ມີ ບັນຫາ ຈິ່ງອະນຸຍາດໃຫ້ເອົາ ແກະ, ແບ້ ລົງຈາກພາຫະນະ ແລະ ປ່ອຍເຂົ້າຟາມກັກກັນ ແລະ ແນະນຳ ໃຫ້ຜູ້ຄ້າ ສັດລ້ຽງໄວ້ ໃນສະຖານທີ່ກັກກັນ ເປັນເວລາ 30 ວັນ;

ຂັ້ນຕອນ-5: ພະນັກງານສັດຕະວະແພດຂັ້ນເມືອງ ເກັບຕົວຢ່າງເລືອດ ຢ່າງໜ້ອຍ 10% ຈາກສັດລ້ຽງ ເພື່ອວິໄຈຫາ ພະຍາດ. ການເກັບຕົວຢ່າງ ແລະ ສົ່ງຕົວຢ່າງເລືອດໄປວິໄຈ ຄວນເຮັດໃຫ້ສຳເລັດໃນມື້ດຽວກັນກັບການມາ

ຮອດຂອງ ແກະ, ແບ້ (ພາຍໃນ 24 ຊົ່ວໂມງ) ແລະ ແນະນຳໃຫ້ເຈົ້າຂອງສັດ ຕິດຕາມກວດກາ ສຸຂະພາບສັດ ແລະ ບັນທຶກສະພາບຂອງສັດໃນແຕ່ລະມື້. ຜູ້ຄ້າສັດ ຈະເປັນຜູ້ຮັບຜິດຊອບຄ່າໃຊ້ຈ່າຍໃນການກວດຕົວຢ່າງ ເລືອດ ແລະ ການກວດອື່ນໆ;

ຂັ້ນຕອນ-6: ພະນັກງານສັດຕະວະແພດຂັ້ນເມືອງ ຫຼື ຂັ້ນແຂວງ ຈະລົງໄປຕິດຕາມກວດກາຟາມ ແລະ ກວດສຸຂະພາບຂອງ ແກະ, ແບ້ ໃນໄລຍະກັກກັນ ຢ່າງໜ້ອຍ 1 ຄັ້ງຕໍ່ອາທິດ ແລະ ເຮັດບົດລາຍງານການກວດກາ ໃຫ້ຂະແໜງລ້ຽງ ສັດ ແລະ ການປະມົງຂັ້ນແຂວງ ຊາບ ຢ່າງເປັນປົກກະຕິ;

ຂັ້ນຕອນ-7: ຖ້າພະນັກງານສັດຕະວະແພດຂັ້ນເມືອງ ສັງເກດເຫັນພະຍາດໃດໜຶ່ງເກີດຂຶ້ນໃນ ແກະ, ແບ້ ບາງໂຕ ຕ້ອງປະຕິບັດ ດັ່ງນີ້:

- 1) ແນະນຳໃຫ້ເຈົ້າຂອງສັດ ແຍກປ່ຽວສັດລ້ຽງ ໂຕທີ່ເຈັບອອກ ເພື່ອປິ່ນປົວ ແລະ ກຳຈັດສັດລ້ຽງທີ່ຕາຍ ຕາມ ວິທີການທີ່ສັດຕະວະແພດແນະນຳ.
- 2) ເກັບຕົວຢ່າງເລືອດ ຈາກສັດລ້ຽງທຸກໂຕ ແລະ ສົ່ງໄປວິໄຈ ຢູ່ສູນວິໄຈພະຍາດສັດ.
- 3) ລາຍງານດ່ວນ ໃຫ້ຂະແໜງລ້ຽງສັດ ແລະ ການປະມົງຂັ້ນແຂວງ ແລະ ພະແນກສັດຕະວະແພດ ກົມລ້ຽງສັດ ແລະ ການປະມົງ ຊາບ ແລະ ໃຫ້ດຳເນີນມາດຕະການໄຕ້ຕອບທີ່ຈຳເປັນ.
- 4) ໂດຍອີງຕາມຜົນຂອງການວິໄຈ, ຖ້າພົບວ່າ ມີພະຍາດໃດໜຶ່ງ, ຊຶ່ງສາມາດປິ່ນປົວໄດ້ ຫຼື ສາມາດຄວບຄຸມ ໂດຍການໃຫ້ວັກຊິນ, ຄວນໃຫ້ວັກຊິນ ແກະ, ແບ້ ທຸກໂຕໃນສະຖານທີ່ກັກກັນ ແລະ ຕິດຕາມກວດກາ ສຸຂະພາບເປັນປົກກະຕິ. ຖ້າສັງເກດເຫັນວ່າ ພະຍາດທີ່ເກີດຂຶ້ນນັ້ນ ມີຄວາມຮ້າຍແຮງຫຼາຍ ໃຫ້ດຳເນີນ ການຄວບຄຸມຕາມມາດຕະການດ້ານວິຊາການ ແລະ ແຈ້ງໃຫ້ກົມລ້ຽງສັດ ແລະ ການປະມົງ ຊາບ ເພື່ອ ພ້ອມກັນແກ້ໄຂ ແລະ ແຈ້ງໃຫ້ປະເທດສົ່ງອອກຊາບ.

ຂັ້ນຕອນ-8: ໃນໄລຍະເວລາ 30 ວັນ ຂອງການກັກກັນ ຖ້າວ່າ ບໍ່ມີພະຍາດເກີດຂຶ້ນ ໃຫ້ສິ້ນສຸດການກັກກັນ ແລະ ອະນຸຍາດໃຫ້ເຈົ້າຂອງຟາມເອົາ ແກະ, ແບ້ ເຂົ້າຝຸງ ເພື່ອ ເລີ່ມຕົ້ນລ້ຽງຢ່າງປົກກະຕິ;

## 8.2. ສຳລັບ ແກະ, ແບ້ ມີຊີວິດ ເພື່ອນຳມາຂ້າ

ຂັ້ນຕອນ-1: ຜູ້ຄ້າສັດຕ້ອງສ້າງສະຖານທີ່ທ້ອນໂຮມ ຫຼື ບ່ອນພັກສັດເພື່ອກຽມສົ່ງເຂົ້າບ່ອນກວດກາສັດກ່ອນຂ້າ ຕາມ ມາດຕະຖານທີ່ອົງການຄຸ້ມຄອງວຽກງານລ້ຽງສັດ ແລະ ສັດຕະວະແພດ ກຳນົດ;

ຂັ້ນຕອນ-2: ເຈົ້າໜ້າທີ່ດ້ານກວດກາສັດຕະວະແພດຊາຍແດນສາກົນ ແຈ້ງໃຫ້ໜ່ວຍງານລ້ຽງສັດ ແລະ ການປະມົງ ຂັ້ນ ເມືອງ ແລະ ຂະແໜງລ້ຽງສັດ ແລະ ການປະມົງຂັ້ນແຂວງ ທີ່ກ່ຽວຂ້ອງ ຊາບກ່ຽວກັບການມາຮອດຂອງ ແກະ, ແບ້ ພ້ອມລາຍລະອຽດ ຈາກນັ້ນ ໃຫ້ພະນັກງານສັດຕະວະແພດຂັ້ນເມືອງປາຍທາງ ຕິດຕາມການ ເຄື່ອນຍ້າຍ ແກະ, ແບ້ ແລະ ຄຸ້ມຄອງຄວາມສ່ຽງ;

ຂັ້ນຕອນ-3: ພະນັກງານສັດຕະວະແພດຂັ້ນເມືອງ ຫຼື ຂັ້ນແຂວງ ປະສານຫາຜູ້ຄ້າສັດ ກ່ອນຈະຂົນຍ້າຍ ແກະ, ແບ້ ໄປ ສະຖານທີ່ທ້ອນໂຮມສັດຂອງຕົນ;

ຂັ້ນຕອນ-4: ພະນັກງານສັດຕະວະແພດ ຂັ້ນເມືອງ ຫຼື ຂັ້ນແຂວງ ໄປສະຖານທີ່ພ້ອມກັບຜູ້ຄ້າສັດ ກວດກາເອກະສານ ແລະ ກວດກາສັດລ້ຽງ ຕາມເອກະສານ;

ຂັ້ນຕອນ-5: ກວດກາມາດຕະຖານສະຖານທີ່ທ້ອນໂຮມສັດ, ກວດກາການຂ້າເຊື້ອພະຍາດ ແລະ ແມ່ກາຝາກ ໃນພື້ນທີ່ກັກກັນ ທ້ອນໂຮມສັດ ຖ້າຫາກ ບໍ່ມີບັນຫາຫຍັງ ຈຶ່ງອະນຸຍາດໃຫ້ເອົາ ແກະ, ແບ້ ລົງຈາກພາຫະນະ ແລະ ປ່ອຍເຂົ້າສະຖານທີ່ທ້ອນໂຮມສັດ ແລະ ແນະນຳ ໃຫ້ຜູ້ຄ້າສັດ ດູແລ ແກະ, ແບ້ ໃຫ້ຖືກຕ້ອງຕາມຫຼັກວິຊາການ;

ຂັ້ນຕອນ-6: ພະນັກງານສັດຕະວະແພດຂັ້ນເມືອງ ເກັບຕົວຢ່າງເລືອດ ຢ່າງໜ້ອຍ 10% ຈາກສັດລ້ຽງ ເພື່ອວິໄຈຊອກຫາສານຕົກຄ້າງ. ການເກັບ ແລະ ສົ່ງຕົວຢ່າງເລືອດໄປວິໄຈ ຄວນເຮັດໃຫ້ສຳເລັດໃນມື້ດຽວກັນກັບການມາຮອດຂອງ ແກະ, ແບ້ (ພາຍໃນ 24 ຊົ່ວໂມງ) ແລະ ແນະນຳໃຫ້ເຈົ້າຂອງສັດ ຕິດຕາມກວດກາ ສຸຂະພາບສັດ ແລະ ບັນທຶກສະພາບຂອງສັດໃນແຕ່ລະມື້. ຜູ້ຄ້າສັດ ຈະເປັນຜູ້ຮັບ ຜິດຊອບຄ່າໃຊ້ຈ່າຍໃນການກວດຕົວຢ່າງເລືອດ ແລະ ການກວດກາອື່ນໆ;

ຂັ້ນຕອນ-7: ພະນັກງານສັດຕະວະແພດຂັ້ນເມືອງ ຫຼື ຂັ້ນແຂວງ ມອບໃຫ້ ພະນັກງານກວດກາອະນາໄມຊື້ນ ເປັນຜູ້ປະສານ ແລະ ຕິດຕາມສຸຂະພາບສັດຮ່ວມກັບຜູ້ຄ້າສັດຢ່າງເປັນປົກກະຕິ;

ຂັ້ນຕອນ-8: ຖ້າພະນັກງານສັດຕະວະແພດຂັ້ນເມືອງ ຫຼື ພະນັກງານກວດກາອະນາໄມຊື້ນ ສັງເກດເຫັນພະຍາດໃດໜຶ່ງເກີດຂຶ້ນໃນ ແກະ, ແບ້ ບາງໂຕ ຕ້ອງປະຕິບັດ ດັ່ງນີ້:

- 1) ແນະນຳໃຫ້ເຈົ້າຂອງສັດ ແຍກປ່ຽວສັດລ້ຽງ ໂຕທີ່ເຈັບອອກ ເພື່ອປິ່ນປົວ ແລະ ກຳຈັດສັດລ້ຽງທີ່ຕາຍ ຕາມວິທີການທີ່ສັດຕະວະແພດແນະນຳ.
- 2) ເກັບຕົວຢ່າງເລືອດ ຈາກສັດລ້ຽງທຸກໂຕ ແລະ ສົ່ງໄປວິໄຈ ຢູ່ສູນວິໄຈພະຍາດສັດ.
- 3) ລາຍງານດ່ວນ ໃຫ້ຂະແໜງລ້ຽງສັດ ແລະ ການປະມົງຂັ້ນແຂວງ ແລະ ພະແນກສັດຕະວະແພດ ກົມລ້ຽງສັດ ແລະ ການປະມົງ ຊາບ ແລະ ໃຫ້ດຳເນີນມາດຕະການໄຕ້ຕອບທີ່ຈຳເປັນ.
- 4) ໂດຍອີງຕາມຜົນຂອງການວິໄຈ, ຖ້າພົບພະຍາດຮ້າຍແຮງເກີດຂຶ້ນ ໃຫ້ດຳເນີນການຄວບຄຸມຕາມມາດຕະການດ້ານວິຊາການ ແລະ ແຈ້ງໃຫ້ກົມລ້ຽງສັດ ແລະ ການປະມົງຊາບ ເພື່ອພ້ອມກັນແກ້ໄຂ ແລະ ແຈ້ງໃຫ້ປະເທດສົ່ງອອກຊາບ.

ຂັ້ນຕອນ-9: ຜ່ານການຕິດຕາມກວດກາ ແກະ, ແບ້ ໃນສະຖານທີ່ທ້ອນໂຮມສັດ ຫາກເຫັນວ່າສັດສົມບູນ ແຂງແຮງ ແລະ ເໝາະສົມທີ່ຈະນຳເຂົ້າຂ້າ ໃຫ້ພະນັກງານກວດກາອະນາໄມຊື້ນ ອະນຸຍາດໃຫ້ເຄື່ອນຍ້າຍ ແກະ, ແບ້ ເຂົ້າໄປໃນບໍລິເວນໂຮງພັກສັດ ແລະ ດຳເນີນການກວດກາ ແກະ, ແບ້ ໂດຍລະອຽດກ່ອນຂ້າ;

ຂັ້ນຕອນ-10: ເພື່ອຮັບປະກັນຄວາມປອດໄພຂອງຜູ້ບໍລິໂພກ ໃຫ້ພະນັກງານກວດກາອະນາໄມຊື້ນ ກວດກາຊາກສັດຫຼັງຂ້າທຸກໂຕ. ໃນກໍລະນີສົງໄສ ໃຫ້ສຸ່ມເກັບຕົວຢ່າງຊື້ນ ສົ່ງໄປວິໄຈຕາມຫຼັກວິຊາການ;

### 8.3. ສຳລັບ ແກະ, ແບ້ ມີຊີວິດ ເພື່ອ ຂົນສົ່ງ ແລະ ນຳອອກ ໄປປະເທດທີ່ 3

ຂັ້ນຕອນ-1: ເມື່ອເຈົ້າໜ້າທີ່ດ່ານກວດກາສັດຕະວະແພດສາກົນ ໄດ້ຮັບເອກະສານທີ່ຜູ້ຄ້າສັດມາແຈ້ງກ່ອນລ່ວງໜ້າ 3 ວັນ ແລ້ວ ດຳເນີນການກວດກາຄວາມຖືກຕ້ອງຂອງເອກະສານທັນທີ ແລະ ປະເມີນຄວາມສ່ຽງຂັ້ນຕົ້ນ. ຖ້າມີຂໍ້ສົງໄສ ຄວນປະສານສົມທົບກັບເຈົ້າໜ້າທີ່ສັດຕະວະແພດຂອງລັດ ຂອງປະເທດສົ່ງອອກ ຫຼື ນຳເຂົ້າ ເພື່ອກວດພິສູດຄວາມຕ້ອງຂອງຂໍ້ມູນ ແລະ ເອກະສານດັ່ງກ່າວ;

ຂັ້ນຕອນ-2: ກວດແຫຼ່ງທີ່ມາຂອງ ແກະ, ແບ້ ທີ່ຈະນຳເຂົ້າມາຜ່ານດ່ານ. ຖ້າຫາກພົບ ແຫຼ່ງທີ່ມາຂອງ ແກະ, ແບ້ ແຕກຕ່າງໄປຈາກທີ່ໄດ້ຮັບການອະນຸມັດ, ເຈົ້າໜ້າທີ່ດ່ານກວດກາສັດຕະວະແພດສາກົນ ຕ້ອງແຈ້ງໃຫ້ຜູ້ຄ້າສັດ ໂຈະການຂົນສົ່ງສິນຄ້າ ເຂົ້າມາດ່ານຊາຍແດນ ແລະ ບໍ່ໃຫ້ອອກໃບຢັ້ງຢືນການກວດກາເອກະສານໃຫ້;



ຂັ້ນຕອນ-3: ໃນມື້ນໍາ ແກະ, ແບ້ ເຂົ້າມາຕົວຈິງ ເຈົ້າໜ້າທີ່ກວດກາສັດຕະວະແພດ ຕ້ອງກວດກາ ດັ່ງນີ້:

- 1) ກວດໃບມອບສິດຖືກຕ້ອງ ຫຼື ບໍ່ ໃນກໍລະນີ ໃຫ້ຜູ້ຕາງໜ້າຂອງຜູ້ຄ້າສັດມາແລ່ນເອກະສານແທນ.
- 2) ກວດໃບອະນຸມັດທີ່ອອກໂດຍກົມລ້ຽງ ແລະ ການປະມົງ.
- 3) ກວດໃບຢັ້ງຢືນແຫຼ່ງທີ່ມາຂອງສັດ.
- 4) ກວດໃບຢັ້ງຢືນສຸຂະພາບສັດ ຫຼື ໃບຢັ້ງຢືນການກັກກັນ ຖືກຕ້ອງຕາມແບບພິມທີ່ໄດ້ຕົກລົງກັນ ຫຼື ບໍ່, ການຢັ້ງຢືນ ຖືກຕາມເງື່ອນໄຂ ທີ່ ສປປ ລາວ ຮຽກຮ້ອງ ຫຼື ບໍ່.
- 5) ກວດໃບອະນຸຍາດຂອງປະເທດປາຍທາງ.
- 6) ກວດກາໃບສະຫຼຸບການຈັດຕັ້ງປະຕິບັດແຜນການ ນໍາເຂົ້າ ຫຼື ສົ່ງອອກ ຫຼື ສົ່ງຜ່ານ.
- 7) ຮ່ວມກັນກັບເຈົ້າໜ້າທີ່ ພາສີ ດໍາເນີນການກວດເອກະສານຂົນສົ່ງທີ່ຈໍາເປັນ ແລະ ກວດກາປະທັບ (ໜີບກົວ) ຢູ່ປະຕູທາງອອກຂອງລົດ ເພື່ອບໍ່ໃຫ້ນໍາເອົາສັດລ້ຽງລົງຈາກລົດ ແລະ ນໍາເອົາສັດໃດໆ ບັນຈຸໃສ່ໃໝ່ ຕະຫຼອດໄລຍະຂອງການຂົນສົ່ງ.

ຂັ້ນຕອນ-4: ດໍາເນີນການຂ້າເຊື້ອລົດບັນທຸກ ໂດຍໃຫ້ສິດພົນຢາຂ້າເຊື້ອອ້ອມຮອບລົດບັນທຸກ ເພາະການສິດພົນພຽງແຕ່ລໍລົດບັນທຸກ ແມ່ນບໍ່ພຽງພໍໃນການຂ້າເຊື້ອ ດ້ວຍເຄື່ອງສິດພົນທີ່ຕິດຕັ້ງ ຢູ່ດ່ານກວດກາຊາຍແດນ ກ່ອນຈະອະນຸຍາດໃຫ້ ແກະ, ແບ້ ເຄື່ອນຍ້າຍອອກຈາກບໍລິເວນກວດກາຂອງດ່ານ;

ຂັ້ນຕອນ-5: ເມື່ອຜ່ານການກວດກາສັດຢູ່ດ່ານຢ່າງຖືກຕ້ອງສົມບູນແລ້ວ ໃຫ້ເຈົ້າໜ້າທີ່ສັດຕະວະແພດອອກໃບຢັ້ງຢືນການກວດກາ ຕາມແບບພິມ ຂອຜ-7 ໃຫ້ຜູ້ຄ້າສັດ ເພື່ອເປັນເອກະສານບ່ອນອີງໃຫ້ແກ່ພາກສ່ວນພາສີ ແລະ ນໍາໃຊ້ ຕິດຕາມໄປນໍາການຂົນສົ່ງ ພ້ອມທັງແນະນໍາຜູ້ຂົນສົ່ງສັດ ປະຕິບັດ ດັ່ງນີ້:

- 1) ໃຫ້ຂັບລົດບັນທຸກແລ່ນໄປທີ່ດ່ານຊາຍແດນ ຈຸດດ່ານຂາອອກໂດຍກົງ.
- 2) ບໍ່ຄວນຂົນຍ້າຍສັດລ້ຽງໃດໆ ຫຼື ສິນຄ້າອື່ນ ຂຶ້ນ ລົງ ລົດບັນທຸກ.
- 3) ບໍ່ໃຫ້ທໍາລາຍ ປະທັບກາຂອງລົດ (ໜີບກົວ).
- 4) ບໍ່ໃຫ້ປ່ຽນລົດບັນທຸກສໍາລັບການຂົນສົ່ງລະຫວ່າງທາງໂດຍບໍ່ໄດ້ຮັບອະນຸຍາດ.

ຂັ້ນຕອນ-7: ເຈົ້າໜ້າທີ່ດ່ານກວດກາສັດຕະວະແພດສາກົນ ບັນທຶກຂໍ້ມູນລົງໃນປຶ້ມບັນຊີສັດນໍາເຂົ້າຜ່ານດ່ານ ໂດຍໃຫ້ມີການຕິດຕາມຕົວເລກ ແຜນສົ່ງຜ່ານລວມ, ການຫັກລົບຈໍານວນທີ່ນໍາຜ່ານແລ້ວ ແລະ ຈໍານວນທີ່ຍັງເຫຼືອ;

ຂັ້ນຕອນ-8: ຫຼັງຈາກ ກວດປ່ອຍສິນຄ້າແລ້ວ ແກະ, ແບ້ ຕ້ອງຖືກຂົນຍ້າຍອອກສະຖານທີ່ລາມຈອດລົດຂົນສົ່ງ ແລະ ຕ້ອງເດີນທາງໄປຕາມເສັ້ນທາງທີ່ກໍານົດ ຈົນຮອດຈຸດໝາຍປາຍທາງດ່ານສົ່ງອອກສຸດທ້າຍ;

ຂັ້ນຕອນ-9: ເມື່ອປ່ອຍ ແກະ, ແບ້ ອອກຈາກດ່ານແລ້ວ ໃຫ້ເຈົ້າໜ້າທີ່ດ່ານກວດກາສັດຕະວະແພດຊາຍແດນສາກົນ ດ່ານນໍາເຂົ້າ ແຈ້ງໃຫ້ຂະແໜງລ້ຽງສັດ ແລະ ການປະມົງ ຂັ້ນແຂວງ ຂອງດ່ານຂາອອກທີ່ກ່ຽວຂ້ອງ ແລະ ແຈ້ງໃຫ້ດ່ານກວດກາສັດຕະວະແພດຂາອອກອອກ ຊາບ ພ້ອມທັງແຈ້ງລາຍລະອຽດກ່ຽວກັບ: ປະເພດ ແລະ ຈໍານວນສັດລ້ຽງ, ເສັ້ນທາງຂົນສົ່ງຜ່ານ, ລາຍລະອຽດຂອງໝາຍເລກທະບຽນລົດບັນທຸກ, ຊື່ ແລະ ເບີໂທລະສັບຂອງຄົນຂັບລົດ, ຊື່ ແລະ ເບີໂທລະສັບຂອງຜູ້ຄ້າສັດ ແລະ ຈຸດໝາຍປາຍທາງສຸດທ້າຍບ່ອນສິນຄ້າຈະໄປເຖິງ ແລະ ສົ່ງຂໍ້ມູນດັ່ງກ່າວ ໄປຍັງດ່ານກວດກາສັດຕະວະແພດຊາຍແດນສາກົນຂາອອກ, ຈຸດກວດກາເຈົ້າໜ້າທີ່ຕໍາຫຼວດຂອງເມືອງ ແລະ ແຂວງ, ຫ້ອງການກະສິກໍາ ແລະ ປ່າໄມ້ເມືອງ ແລະ ຂະແໜງລ້ຽງສັດ ແລະ ການປະມົງ ຂັ້ນແຂວງ ຕາມເສັ້ນທາງຜ່ານ ຜ່ານທາງ Whats App / Line. ເມື່ອເຈົ້າໜ້າທີ່ດັ່ງກ່າວ ໄດ້ຮັບການແຈ້ງ ຕ້ອງອໍານວຍຄວາມສະດວກໃນການຂົນສົ່ງ ແລະ ບໍ່ແຊກແຊງການເຄື່ອນຍ້າຍຂອງລົດບັນທຸກ ຈົນກວ່າຈະຮອດຈຸດໝາຍປາຍທາງ;

ແຜນກຽມຄວາມພ້ອມສຸກເສີນ ໃນກໍລະນີ ເກີດບັນຫາໃດໜຶ່ງເຊັ່ນ:

- 1) ໃນກໍລະນີ ທີ່ ແກະ, ແບ້ ມາຮອດດ່ານຊາຍແດນ ບໍ່ມີໃບອະນຸມັດ ນໍາເຂົ້າທີ່ຖືກຕ້ອງ:  
ແກະ, ແບ້ ທີ່ບໍ່ມີໃບອະນຸມັດນໍາເຂົ້າທີ່ຖືກຕ້ອງ ຈະຕ້ອງຖືກສົ່ງກັບຄືນຫາປະເທດສົ່ງອອກ ໂດຍຜູ້ຄ້າ ສັດຕ້ອງເປັນຜູ້ຮັບຜິດຊອບຕໍ່ຄ່າເສຍຫາຍທັງໝົດ.
- 2) ໃນກໍລະນີ ທີ່ ແກະ, ແບ້ ມາຮອດດ່ານຊາຍແດນ ບໍ່ມີເອກະສານຄັດຕິດ ທີ່ສອດຄ່ອງກັບເງື່ອນໄຂການສົ່ງ ຜ່ານຂອງ ສປປ ລາວ:  
ແກະ, ແບ້ ທີ່ບໍ່ມີໃບຢັ້ງຢືນສຸຂະພາບສັດທີ່ຖືກຕ້ອງ ໃບຢັ້ງຢືນການກັກກັນ ແລະ ເອກະສານທີ່ຈໍາ ເປັນຕາມການແຈ້ງການທີ່ປະກາດໄວ້ ຢູ່ດ່ານກວດກາຊາຍແດນ. ແກະ, ແບ້ ດັ່ງກ່າວ ຈະຕ້ອງໄດ້ສົ່ງກັບ ຄືນຫາປະເທດສົ່ງອອກ.
- 3) ໃນກໍລະນີ ທີ່ລົດບັນທຸກມາຮອດດ່ານກວດກາຊາຍແດນຂາເຂົ້າບໍ່ໄດ້ປິດສະໝິດ ຫຼື ບໍ່ໄດ້ໜີບກົວ:  
ເຈົ້າໜ້າທີ່ດ່ານກວດກາຊາຍແດນ ຕ້ອງແຈ້ງໃຫ້ຂະແໜງລ້ຽງສັດ ແລະ ການປະມົງຂີ້ແຂວງ ຊາບ ໂດຍ ດ່ວນ ແລະ ຈະຕ້ອງຈະໄດ້ກວດກາ ແກະ, ແບ້ ຕົວຈິງໃນລົດບັນທຸກ ທຽບໃສ່ບັນຊີສັດທີ່ລະບຸໃນ ເອກະສານ ແລະ ຜູ້ຄ້າສັດ ຈະຖືກສຶກສາອິບຣິມ ແລະ ບັນທຶກໄວ້ຢ່າງເປັນລາຍລັກອັກສອນ.
- 4) ໃນກໍລະນີທີ່ສັດສະແດງອາການຜິດປົກກະຕິໃນລະຫວ່າງການຂົນສົ່ງ ຫຼື ປ່ຽນເສັ້ນທາງ:  
ຜູ້ເຄື່ອນຍ້າຍຕ້ອງແຈ້ງໃຫ້ໜ່ວຍງານລ້ຽງສັດ ແລະ ການປະມົງ ຂີ້ແຂວງ ແລະ ຂະແໜງລ້ຽງສັດ ແລະ ການປະມົງຂີ້ແຂວງ ທີ່ກ່ຽວຂ້ອງ ຊາບ ແລະ ຕ້ອງໄດ້ປະຕິບັດມາດຕະການຄວບຄຸມຕາມລະບຽບ ການຢ່າງເຂັ້ມງວດ ແລະ ບໍ່ອະນຸຍາດໃຫ້ຜູ້ຄ້າສັດເຄື່ອນຍ້າຍ ຂົນສົ່ງຕໍ່. ສ່ວນການປ່ຽນເສັ້ນທາງ ກໍຕ້ອງ ໄດ້ຮັບອະນຸຍາດຈາກເຈົ້າໜ້າທີ່ຂອງດ່ານຂາເຂົ້າ ແລະ ເຫັນດີຈາກອົງການຄຸ້ມຄອງທີ່ກ່ຽວຂ້ອງເສຍ ກ່ອນ.

ຂັ້ນຕອນ-10: ເມື່ອຜູ້ຄ້າສັດນໍາ ແກະ, ແບ້ ໄປຮອດດ່ານຂາອອກແລ້ວ ຕ້ອງນໍາເອກະສານໄປແຈ້ງເຈົ້າໜ້າທີ່ ສັດຕະວະແພດ ຂອງດ່ານຂາອອກທັນທີ, ຈາກນັ້ນໃຫ້ ເຈົ້າໜ້າທີ່ດ່ານຂາອອກກວດກາເອກະສານໂດຍ ສະເພາະແມ່ນ ໃບຢັ້ງຢືນການກວດກາຂອງດ່ານນໍາເຂົ້າ ແບບພິມ ຂຜອ-7 ແລະ ໃບອະນຸຍາດນໍາເຂົ້າຂອງ ອົງການທີ່ມີອໍານາດຂອງປະເທດນໍາເຂົ້າ ພ້ອມທັງ ກວດສະພາບການບັນຈຸສັດ ແລະ ສະພາບຂອງ ແກະ, ແບ້ ທີ່ຢູ່ໃນລົດຂົນສົ່ງ ວ່າມີຄວາມປົກກະຕິ ຫຼື ບໍ່ ຖ້າຫາກທຸກຢ່າງຖືກຕ້ອງ ແລະ ບໍ່ມີບັນຫາໃຫ້ ປ່ອຍສັດ ອອກຈາກດ່ານຂາອອກ. ຖ້າຫາກພົບເຫັນການຫາຍໄປ ຂອງການຂົນສົ່ງສິນຄ້າ ໃຫ້ເຈົ້າໜ້າທີ່ສັດຕະວະແພດ ດ່ານ ຂາເຂົ້າ-ຂາອອກ ແຈ້ງໃຫ້ ຂະແໜງລ້ຽງສັດ ແລະ ການປະມົງ ແລະ ກົມລ້ຽງສັດ ແລະ ການປະມົງ ເພື່ອ ດໍາເນີນມາດຕະການດ້ານກົດໝາຍຕາມລະບຽບການ;

ຂັ້ນຕອນ-11: ເຈົ້າໜ້າທີ່ດ່ານກວດກາສັດຕະວະແພດສາກົນຂາອອກ ບັນທຶກຂໍ້ມູນລົງໃນປຶ້ມບັນຊີສັດນໍາເຂົ້າຜ່ານດ່ານ ໂດຍໃຫ້ມີການຕິດຕາມຕົວເລກ ແຜນສົ່ງຜ່ານລວມ, ການຫັກລົບຈໍານວນທີ່ສົ່ງຜ່ານອອກແລ້ວ ແລະ ຈໍານວນທີ່ຍັງເຫຼືອ ແລະ ແຈ້ງໃຫ້ເຈົ້າໜ້າທີ່ກວດກາສັດຕະວະແພດ ດ່ານຂາເຂົ້າຊາບ.

9. ການລາຍງານການນໍາເຂົ້າ, ສົ່ງອອກ ແລະ ສົ່ງຜ່ານ ແກະ, ແບ້ມີຊີວິດ

ຫົວໜ້າດ່ານກວດກາສັດຕະວະແພດສາກົນ ຕ້ອງສ້າງ ແລະ ສົ່ງບົດລາຍງານ ການນໍາເຂົ້າ, ສົ່ງອອກ ແລະ ສົ່ງຜ່ານ ແກະ, ແບ້ ມີຊີວິດ ສົ່ງໃຫ້ຂະແໜງລ້ຽງສັດ ແລະ ການປະມົງຂີ້ແຂວງ ແລະ ກົມລ້ຽງສັດ ແລະ ການປະມົງ ຊາບເປັນ ປະຈໍາທຸກເດືອນ ໂດຍຂຽນບົດລາຍງານຕາມຮ່າງແບບພິມ ດັ່ງນີ້:



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກຳ ແລະ ປ່າໄມ້  
ກົມລ້ຽງສັດ ແລະ ການປະມົງ  
ດ່ານກວດກາສັດຕະວະແພດສາກົນ.....

ເລກທີ...../.....  
ລົງວັນທີ.....

ບົດລາຍງານປະຈຳເດືອນ.....

ຮຽນ:.....

- ອີງຕາມ.....

ດ່ານກວດກາສັດຕະວະແພດສາກົນ.....ຂໍຖືເປັນກຽດສະຫຼຸບລາຍງານ ການນຳເຂົ້າ, ສົ່ງອອກ, ສົ່ງຜ່ານ ແລະ ມາດຕະການຕໍ່ຜູ້ກະທຳຜິດລະບຽບ ຕໍ່ທ່ານຊາຍ ດັ່ງນີ້:

ກ. ຕາຕະລາງສະຫຼຸບການນຳເຂົ້າ

ລ.ດ	ຊື່ບໍລິສັດ	ຊະນິດສັດທີ່ນຳເຂົ້າ	ຈຳນວນອະນຸມັດຕາມແຜນນຳເຂົ້າ	ຈຳນວນຄັ້ງນຳເຂົ້າຕົວຈິງ	ຈຳນວນ (ໂຕ)	ນ້ຳໜັກ (ໂຕນ)	ມູນຄ່າກີບ/ໂດລາ	ນຳເຂົ້າມາຈາກປະເທດ	ເພື່ອຈຸດປະສົງ
1									
2									
3									
...									



ຂ. ຕາຕະລາງສະຫຼຸບການສົ່ງອອກ

ລ.ດ	ຊື່ບໍລິສັດ	ຊະນິດສັດ	ຈຳນວນອະນຸມັດຕາມແຜນສົ່ງອອກ	ຈຳນວນຄັ້ງທີ່ສົ່ງອອກຕົວຈິງ	ຈຳນວນ (ໂຕ)	ນ້ຳໜັກ (ໂຕນ)	ມູນຄ່າກີບ/ໂດລາ	ນຳເຂົ້າຈາກປະເທດ	ສົ່ງອອກໄປປະເທດ
1									
2									
3									
.....									

ຄ. ຕາຕະລາງສະຫຼຸບການສົ່ງຜ່ານ

ລ.ດ	ຊື່ບໍລິສັດ	ຊະນິດສັດ	ຈຳນວນອະນຸມັດຕາມແຜນສົ່ງຜ່ານ	ຈຳນວນຄັ້ງທີ່ສົ່ງຜ່ານຕົວຈິງ	ຈຳນວນ (ໂຕ)	ນ້ຳໜັກ (ໂຕນ)	ມູນຄ່າກີບ/ໂດລາ	ນຳເຂົ້າຈາກປະເທດ	ມາຈາກປະເທດ	ສົ່ງອອກໄປປະເທດ
1										
2										
3										
.....										

ງ. ຕາຕະລາງສັງລວມ ການເກັບຕົວຢ່າງ

ລ.ດ	ລາຍການຕົວຢ່າງ	ຊະນິດສັດ	ຈຳນວນ ຕົວຢ່າງ	ຜົນການວິໄຈດ່ວນ		ໝາຍເຫດ
				ຜ່ານ	ບໍ່ຜ່ານ	
1	ເລືອດ					
2	ເລືອດໄສ					
3	ສວອບ					
4	ເນື້ອເຍື່ອ					
....	.....					

ຈ. ຕາຕະລາງສັງລວມການກະທຳຜິດຂອງຜູ້ຄ້າສັດ

ລ.ດ	ຊື່ບໍລິສັດ	ຊະນິດສັດ	ຈຳນວນຄັ້ງ	ຮູບແບບການກະທຳ ຜິດ	ໝາຍເຫດ
1					
2					
3					
....					

ລາຍງານໂດຍ:

ຫົວໜ້າດ່ານກວດກາສັດຕະວະແພດສາກົນ.....